

தன் விபரக்குறிப்பு

பெயர் : த. ஸ்டாலின் குணசேகரன்
கல்வித் தகுதி : பி.எஸ்ஸி., பி.எல்.,
தொழில் : வழக்குரைஞர்

1980 இல் : சிக்கய்ய நாயக்கர் கல்லூரி மாணவர் பேரவைத் தலைவராக
மாணவர்களால் தேர்ந்தெடுக்கப்பட்டுப் பணியாற்றினார்.

அதே ஆண்டு பெரியார் மாவட்ட அனைத்துக் கல்லூரி
மாணவர் பேரவைத் தலைவராகவும் தேர்வு செய்யப்பட்டார்.

அனைத்திந்திய மாணவர் பெருமன்றத்தின் மாநிலத் தலைவராகப்
பொறுப்பேற்று செயல்பட்டார்.

1985 இல் : சோவியத் நாட்டின் தலைநகராகிய மாஸ்கோவில் நடைபெற்ற
அகில உலக மாணவர் இளைஞர் மாநாட்டில் இந்தியாவின்
பிரதிநிதிகளில் ஒருவராகத் தேர்வு செய்யப்பட்டுக் கலந்து
கொண்டார்.

தனது 10ஆவது வயதில் 'மாணவர் முன்னேற்ற சங்கம்' என்ற அமைப்பைத்
தொடங்கினார். பின்னர் 'பாரதி இளைஞர் மன்றம்' என்ற இளைஞர் அமைப்பைத்
தோற்றுவித்து தொடர்ந்து சிறப்புடன் நடத்தி வந்தார். இந்த அமைப்பு வெள்ளி விழாக் கண்ட
பெருமை கொண்டது. அத்தோடு 'பகத்சிங் இளைஞர் மன்றம்', 'இளைஞர் எழுச்சி இயக்கம்'
ஆகிய அமைப்புக்களைத் தோற்றுவித்து நடத்திவந்தார். ஒரு கட்டத்தில் இத்தனை
அமைப்புக்களையும் ஒன்றிணைத்து 'மக்கள் சிந்தனைப் பேரவை' என்ற கட்சி சார்பற்ற
பொது நல அமைப்பினை கடந்த இருபது ஆண்டுகளுக்கு முன்பு நிறுவினார்.

'மக்கள் சிந்தனைப் பேரவை' - என்ற இவர் நிறுவிய பொது நல அமைப்பு
ஈரோட்டைத் தலைமையிடமாக கொண்டு மாநிலத் தழுவிய முறையில் மிகச் சிறப்பாகச்
செயல்பட்டு வருகிறது. சமூகவியல் லட்சியங்களை அடிப்படையாகக் கொண்ட இவ்வியக்கம்
மாணவர்கள், இளைஞர்கள், ஆசிரியர்கள் மற்றும் பொதுமக்கள் மத்தியில் எழுச்சியையும்
விழிப்புணர்வையும் ஏற்படுத்தி வருகிறது.

ஐம்பதாண்டு காலப் பாரம்பரியம்மிக்க 'ஈரோடு தமிழ் இலக்கியப் பேரவை'(சாகித்ய அகாடமியுடன் இணைக்கப்பட்டது)யின் செயலாளர், ஈரோடு மாவட்ட ரயில் பயணிகள் நலச் சங்கத் தலைவர் உள்ளிட்ட வேறு பல பொது அமைப்புகளிலும் முக்கியப் பொறுப்புகள் வகித்துச் செயல்பட்டு வருகிறார்.

கலை, இலக்கியம், மொழி,வரலாறு, பொருளாதாரம், அரசியல், அறிவியல், சமூகவியல், தன்னம்பிக்கை,நாட்டுப்பற்று போன்ற சமூக முன்னேற்றத்திற்கும் மாற்றத்திற்குமான தலைப்புக்களில் மாநிலத்தின் பல்வேறு பகுதிகளிலும் வேறு மாநிலங்களிலும் , அயல் நாடுகளிலும் கடந்த 40 ஆண்டுகளாக ஆயிரக்கணக்கான சொற்பொழிவுகளை தொடர்ந்து நிகழ்த்தியுள்ளார்.

'ஜீவா முழக்கம்' - வார இதழின் சார்பில் சுதந்திரப் பொன் விழா மலர் ஒன்றினைத் தொகுக்கும் முழுப் பொறுப்பும் இவரிடத்தில் ஒப்படைக்கப்பட்டது. இவர் வட மாநிலங்களுக்கெல்லாம் நேரடியாகச் சென்று பல பயனுள்ள புதிய விபரங்களைத் திரட்டித் தொகுத்தார். அம் மலர் தமிழகத்தில் வெளியான விடுதலைப் பொன் விழா மலர்களிலேயே மிகச் சிறந்த மலராகப் பெரிதும் பாராட்டப்பட்டது.

1986 ஆம் ஆண்டு பாட்னா சென்று விடுதலைப் போராட்ட வீராங்கனை கல்பனா அவர்களை நேரில் சந்தித்து அவருடன் ஒரு வாரம் உடனிருந்து அவரின் வீர வரலாற்றை அவர் மூலமாகவே நேரடியாகக் கேட்டறிந்தவர். நேதாஜியின் இந்திய தேசிய இராணுவத்தின் பெண்கள் படைத் தளபதியாக இருந்த கேப்டன் லட்சுமியை 1996 ஆம் ஆண்டு அவர் வசிக்கும் கான்பூர் நகரத்திற்குச் சென்று சந்தித்து அவருடன் சில நாட்கள் தங்கி அவரின் வரலாற்றை நேரடியாகக் கேட்டறிந்தவர். நூற்றுக்கணக்கான தியாகிகளை நேரில் சந்தித்து அவர்களின் வரலாற்றுக் குறிப்புகளைச் சேகரித்தவர்.

'தேச விடுதலையும் தியாகச் சுடர்களும்' என்ற இவரது தொகுப்புநூல் பிரசித்தி பெற்றதாகும். அத்தோடு 'வரலாற்றுப் பாதையில்...' என்ற இரண்டு பாகங்களைக் கொண்ட இவர் எழுதிய நூல் 2007ஆம் ஆண்டு வெளியான தமிழ் நூல்களிலேயே சிறந்த நூல் என சென்னை இலக்கியச் சிந்தனை அமைப்பினரால் தேர்வு செய்யப்பட்டு அந்த ஆண்டிற்கான 'இலக்கியச் சிந்தனை'ப் பரிசும் வழங்கப்பட்டது. இவரது வானொலி உரைகள் 'மெய் வருத்தக் கூலிதரும்' என்ற தலைப்பில் நூலாக வெளிவந்துள்ளது.

விடுதலைப் போராட்டத்தில் தமிழகத்தின் பங்கை முழுமையாகத் திரட்டி 'விடுதலை வேள்வியில் தமிழகம்' என்ற மிகப்பெரிய நூலைத் தொகுத்துள்ளார். 1200 பக்கங்களையும், இரண்டு பாகங்களையும் கொண்ட இந்நூல் 2001 ஆம் ஆண்டு வெளியிடப்பட்டது.

இந்நூலினைத் தயாரிக்க இவர் ஆறாண்டுகள் முழுக்க முழுக்க செலவிட்டதும் இவரே இந்நூலைப் பதிப்பித்ததும் குறிப்பிடத்தக்கதாகும். இந்நூலைத் தொகுக்க நாட்டின் பல பகுதிகளுக்கும் சென்று பல அரிய செய்திகளைச் சேகரித்துள்ளார். இதுவரை வெளிவராத அரிய புகைப்படங்கள் நூற்றுக் கணக்கில் திரட்டியுள்ளார். இந்நூலின் மூன்றாவது பாகத்தை இப்போது தயாரித்து வருகிறார். இந்நூலின் மூன்று பாகங்களும் இந்தியிலும் ஆங்கிலத்திலும் கொண்டு வரும் தீவிர முயற்சியில் உள்ளார். 'தேசவிடுதலையும் தியாகச்சுடர்களும்', 'வரலாற்றுப் பாதையில்' (இரண்டு பாகங்கள்), 'அன்பார்ந்த மாணவர்களே', 'கந்தகக் காவியங்கள்', 'மெய்வருத்தக் கூலிதரும்', 'தமிழர்க்குப் பெருமை சேர்த்த தமிழர் எஸ். ஆர். நாதன்', 'சுதந்திரச் சுடர்கள்', 'த.ஸ்டாலின் குணசேகரன் நேர்காணல்கள்', 'விடுதலைக்கு விதைதூவிய விவேகானந்தர்', 'மனிதனுக்கு மரணமில்லை' ஆகியவை இவரது பிற நூல்களாகும்.

'இல்லந்தோறும் நூலகம்', நூலகமில்லா ஊரில் குடியிருக்க வேண்டாம், 'நல்ல நூல்களே நல்ல நண்பர்கள்' என்ற முப்பெரும் முழுக்கத்தை முன்வைத்து மாநிலந்தழுவிய முறையில் பொதுமக்களிடமும் மாணவர்களிடமும் வாசிக்கும் பழக்கத்தை மேம்படுத்த பல செயல்திட்டங்களைத் தீட்டி அவற்றை உயிரோட்டமாக நிறைவேற்றி வருகிறார்.

இதன் தொடக்கமாக இவரது சொந்த ஊரான ஈரோட்டிற்கருகிலுள்ள மாணிக்கம்பாளையத்தில் இவரின் முயற்சியால் மக்கள் சிந்தனைப் பேரவையின் சார்பில் சுமார் 4 லட்ச ரூபாய் செலவில் புதிதாக நூலகக் கட்டிடம் கட்டியதோடு 6,000 க்கும் மேற்பட்ட நல்ல நூல்களையும் அன்பளிப்பாக அந்நூலகத்திற்கு வழங்கியுள்ளார். இந்நூலகத்தை அரசிற்கு ஒப்படைக்கும் விழாவை மாவட்ட ஆட்சித் தலைவரின் தலைமையில் நடத்தி ஒப்படைத்ததோடு தற்போது அதனை பல்லாயிரம் அரிய நூல்களடங்கிய அரசு நூலகமாகச் செயல்பட வழிவகைசெய்தார். 2,000 க்கும் மேற்பட்ட உறுப்பினர்களைச் சேர்த்து தற்போது மாவட்டத்தில் செயல்பட்டு வரும் சிறந்த நூலகங்களில் ஒன்றாக செயல்பட்டு வருகிறது. மாவட்டத்தின் வேறு பல பகுதிகளிலும் தனியார் நூலகங்களை உருவாக்கியுள்ளார்.

தமிழகத்தின் புகழ்மிக்க புத்தக நிறுவனமான 'நியு செஞ்சுரி புக் ஹவுஸ்' நிறுவனத்தின் இயக்குநர் பொறுப்பு வகிக்கும் இவர் 'உங்கள் நூலகம்' என்ற புத்தகம் சார்ந்த மாத இதழின் ஆசிரியராகவும் செயல்பட்டு வருகிறார்.

பல்கலைக் கழகங்களிலும் கல்லூரி - பள்ளிகளிலும் மாணவர்களிடையே இடையறாது சொற்பொழிவாற்றி வரும் இவர் தனது வித்தியாசமான உரைவீச்சு மூலமாகவும் மக்கள் சிந்தனைப் பேரவையின் இதர மாணவர் நலன் சார்ந்த செயல்திட்டங்கள் மூலமாகவும் மாணவர்கள் மத்தியில் ஆரோக்கியமான தாக்கத்தை உருவாக்கியுள்ளார்.

இளைஞர்களுக்கு சுயதொழில் தொடங்கவும், சுய வேலைவாய்ப்பை உருவாக்கிக் கொள்ளவும் தனியாக பயிற்சி முகாம்கள் பல நடத்தியுள்ளார். மாணவர்களுக்கு எதிர்காலத்தில் 'என்ன படிக்கலாம் - எப்படிப் படிக்கலாம்' என்பதற்கான மாணவர் விழிப்புணர்வு கருத்தரங்கங்கள் பலவற்றை நடத்தி மாணவர்களுக்கு வழிகாட்டி வருகிறார்.

ஈரோட்டில் கடந்த 35 ஆண்டுகளாகத் தொடர்ந்து பாரதி விழாவை இடைவிடாமல் மிகச்சிறப்பாக நடத்தி வருகிறார். கடந்த 21 ஆண்டுகளாக மக்கள் சிந்தனைப் பேரவையின் சார்பில் இவரால் நடத்தப்படும் பாரதிவிழாவில் மாநில அளவில் தேர்வு செய்யப்பட்ட ஒரு அறிஞருக்கு 'பாரதிவிருது' வழங்கி கௌரவிக்கப்படுகிறது. இந்த விழா மாநிலத் தன்மை கொண்டதாக விரிந்த அளவில் நடத்தப்பட்டு வருகிறது.

அரசுப்பொதுத்தேர்வில் தங்களது மாணவர்களை நூறு சதவிகிதம் தேர்ச்சி பெற வைக்கும் ஈரோடு மாவட்டம் முழுக்கப் பணியாற்றும் அரசுப்பள்ளி ஆசிரியப் பெருமக்களுக்குப் பாராட்டு விழாவை எழுச்சி மிக்க முறையில் ஆண்டுதோறும் ஈரோடு நகரில் கடந்த 20 ஆண்டுகளாக நடத்தி வந்தார். இவ்விழாவில் நூற்றுக்கணக்கான ஆசிரியப்பெருமக்கள் பாராட்டுமடல் பெற்று உற்சாகமடைந்தனர்.

2005 முதல் கடந்த 15 ஆண்டுகளாக 'ஈரோடு புத்தகத்திருவிழா' என்ற பெயரில் தேசியத் தரத்துடன் கூடிய மாநில அளவிலான மிகப்பெரும் புத்தகக்கண்காட்சியை ஈரோடு நகரில் நடத்திவருகிறார். ஆண்டுதோறும் ஆகஸ்ட் மாதத்தில் 12 நாட்கள் நடைபெறும் இப்புத்தகத்திருவிழாவில் இந்த ஆண்டு (2019) மட்டும் 12 நாட்களில் சுமார் 7 கோடி ரூபாய்க்கும் மேல் புத்தகங்கள் விற்பனையாகியுள்ளன. சுமார் 7 லட்சத்திற்கும் மேல் மக்கள் இப்புத்தகத்திருவிழாவிற்கு வந்து சென்றுள்ளனர். இப்புத்தகத் திருவிழா சிறிதளவும் வணிகத்தன்மையின்றி நுழைவுக்கட்டணம் கூட இல்லாமல் முழுக்க முழுக்க சமூகமுன்னேற்றத்தை அடிப்படையாகக்கொண்டே நடத்தப்படுவதாகும்.

இவை மட்டுமின்றி , பல்வேறு சமூக நலன் சார்ந்த நிகழ்ச்சிகள் ஆண்டு முழுக்க மக்களுக்குப் பயன் தரும் வகையில் இவரது முன்முயற்சியால் தொடர்ந்து நடத்தப்பட்டு வருகிறது.

கடந்த 30 ஆண்டுகளுக்கும் மேலாக ஈரோட்டுப் பகுதியில் ' தோல் பதனிடும் தொழிலாளர் சங்கம் ' என்ற தொழிற்சங்கத்தின் தலைவர் , பொதுச் செயலாளர் ஆகிய பொறுப்புகளை வகித்து தோல் பதனிடும் தொழிலில் ஈடுபட்டுள்ள 5,000 க்கும் மேற்பட்ட தலித் மற்றும் சிறுபான்மை இனத்தைச் சேர்ந்த தொழிலாளர்களின் சமூக உரிமைகளுக்காகவும் அவர்களின் சம்பளம் , போனஸ் உள்ளிட்ட பொருளாதாரக் கோரிக்கைகளுக்காகவும் தொடர்ந்து பாடுபட்டுவருபவர். இன்றளவும் இச் சங்கத்தின் தலைவராகச் செயல்பட்டு வருகிறார். இதே போன்று சுமைதூக்கும் தொழிலாளர்கள் , வார்ப்பிங் - சைசிங் தொழிலாளர்கள் , ஆட்டோ தொழிலாளர்கள் , பீடித் தொழிலாளர்கள் , விவசாயத் தொழிலாளர்கள் என்று பல்வகைத் தொழில்களில் ஈடுபட்டிருக்கும் உழைக்கும் மக்களுக்கான தொழிற்சங்கங்களின் தலைவராகவும் முக்கியப் பொறுப்புகளை வகிப்பவராகவும் திகழ்ந்து வருகிறார். இப்போதும் இச்சங்கங்களின் தலைமைப் பொறுப்பிலிருந்து செயல்பட்டு வருவதுடன் இது போன்ற இன்னும் பல தொழிற்சங்கங்களிலும் தலைமைப்பொறுப்பேற்று தொழிலாளர்களை வழி நடத்தி வருகிறார். பொதுவுடனை இயக்கச் செயற்பாட்டாளரான இவர் முப்பதாண்டுகளுக்கும் மேற்பட்ட முழுமையான தொழிற்சங்க அனுபவமுள்ளவராக விளங்குவதோடு - ஏழை எளிய உழைக்கும் மக்கள் , தலித் மற்றும் சிறுபான்மை இனத்தைச் சேர்ந்த தொழிலாளர்களின் வாழ்வுரிமைக்காகவும் பொதுவான மனித உரிமக்காகவும் இடையறாது வாதாடியும் போராடியும் வருபவர்.

த. ஸ்டாலின் குணசேகரன்

தலைவர்

மக்கள் சிந்தனைப் பேரவை

A - 47, சம்பத் நகர்

ஈரோடு 638 0011

Ph : 0424 - 2269186. cell.94430 36444

Stalingunasekaran.t@gmail.com